

# ሰንበት ዘጳራቅሊጦስ (2018)

ግንቦት 19 2010 ዓ.ም. (5/37/2018)



**መዝሙር:** “ይትፈሳሽ ሰማይ ወትትሐሰይ ምድር. . . .

ጳራቅሊጦስህ እፊት ለክሙ ዘኢይክል ዓለም ነሚኦቶ መንፈስ ጽድቅ ጳራቅሊጦስ!

**ንባባት:** 1ቆሮ 12:3-13 (ገላ 5:16-25) 1ጴጥ. 1:1-5፥ ግ.ሐ. 2:1-11፥ ዮሐ. 20:19-23 (ዮሐ 15: 26-16: 12-15)።

## ሰብከት:

1. ወመንፈስክ ቅዱስ ኢታውጽእ እም ላዕሌየ እስየኒ ፍሥሐ ወአድኅኖተክ ወመንፈስ ዓዚዝ አጽንዓኒ” “ቅዱስ መንፈስካውን አይተግድፈኒ፥ ሓጎስ መድኅንካ ምለሰለይ፥ ፈትየ ክእዘዘካ ደግፈኒ” መዝ. 51:11~12.
2. “ዛቲ ዕለት እንተ ገብረ እግዚአብሔር፥ ንትፈሳህ ወንትሐሰይ ባቲ፥ አእግዚአ አድኅንሶ” “እታ እግዚአብሔር ዝገበራ መዓልቲ እዚአ እያ፥ ብእአ ንተሓጎስን ባህ ይበለናን፥ አእግዚአ አዓውተና” መዝ. 118:24

ሎሚ እነብዕሎ ዘሎና ብዓለ ጳራቅሊጦስ ብዓል ልደት ቤተ ክርስቲያን እውን ይብሃል እዩ።

## ብዙሕ ምልክታት:

ካብ ግብረ ሓዋርያት ኣብ ዝተነበ፥ ሓዋርያት ኩሎም ኣብ ሓደ ገዛ ብመዓልቲ ብዓል ሓምሳ ሓደ ካብቲ ብዓል አይሁድ ድሕሪ ፋሲካ አይሁድ ዝበዕል ብሓደ ካብ አይሁድ ፈሪሖም እንከለዉ መንፈስ ቅዱስ ኣብ ልዕሊኦም ከም ዝወረደ ይነግረና። ኣብዚ ብዙሕ ኣብ መጽሓፍ ቅዱስ በብእዋኑ እንርእዮም ዝተፈላለዩ ምልክታት ተጠቒሶም ንረክብ። መጀምርያ ብሃንደበት ብርቱዕ ህቡብላ ንፋስ ነቲ ዝነበርዎ ገዛ መሊእዎ። ኣብ ቋንቋ ግሪኽ “መንፈስ” ዝብልን “ንፋስ” ዝብልና ሓደ ቃል እዩ፥ ስለዚ ንፋስ ክብል እንከሎ መንፈስ ኣምላኽ እዩ ዘስምዕ።

ድሕሪኡ “ልሳናት ሓዊ ዚመስል ድማ ተራእዮም ተምቓቒሉ ኸአ ኣብ ልዕሊ ነፍሲ ወከፎም ዓለቦ”፤ እዚ እውን ህላዌ ኣምላኽ ኣብ መንግሥም እዩ ዘርኢ። ኣብ ዘዳግም “ሙሴ ንኣምላኽ ኣብታ አሻኸሾ ቊጥቋጥ ከይነደደት ሃልሃል ክትብል ዝርኢያ ኣብኡ ተዛሪብዎ” ዝብል ነንብብ። እስራኤላውያን ኣብ ምድረበዳ እናተጓዕዙ እንከለዉ ለይቲ ብዓምደ እሳት ይመርሖም ከምዝነበረ በዚ ኸአ ኣምላኽ ምስኦም ከምዘሎ ይፈልጡ ነሮም። ግ.ሐ. ምስ እዚ ዝመሳሰል ገሩ ኸገልጸልና እንከሎ ኩሎም ኣብኡ ዝነበሩ መንፈስ ቅዱስ ከም ዝመልኦም እዩ። ሓደ ካብቲ ኣምላኽ ኣብ መንግሥም ከምዘሎ ዝገልጽ ከአ “ብኻልእ ቋንቋታት ኪዛረቡ ጀሚሮም”።

**ንኹሉ ዝኸውን መልእኽቲ፡**

ሓዋርያት ድሕሪ እዚ ፍጻሜ ብቐጥታ ክሰብኩ ኣብቲ መንጎ ህዝቢ ከይዶም። በቲ እዋን ካብ ነፍሲ ወከፍ ሕዝቢ ዓለም ንእግዚአብሔር ዚፈርሁ ኣይሁድ ንብዓል ፋሲካ ኢሎም ዝተኣከቡ ካብ ማእከላይ ባሕሪ፣ ካብ ኣስያ ማይኖር፣ ግብጽን ሰሜን ኣፍሪቃን ከምኡ ካብ ሮማ ዝመጹ ነበሩ። እዞም ሰባት ነዞም ካብ ገሊላ እሞ ዘይተማህሩ በብቋንቅኦም ክዛረብዎም ምስ ሰምዑ ብዙሕ ተደነቐኡ።

እቲ ትርጉም ናይ እዚ ፍጻሜ ንጹር እዩ። እዚ ሓዋርያት ዝሰብክዎ ዘለዉ መልእኽቲ ናብ ምሉእ ዓለም ዝዘርጋሕ እምበር ንውሑዳት ሰባት ኣይኮነን። ኣብ ቀዳሞት ዘመናት ደቂ ሰብ ኣብ ዘፍጥረት ከም እንረኽቦ ንሰማይ ዘብጽሖም ህንጻ ክሰርሑ ጀሚሮም፣ ኣምላኽ ነዚ ትዕቢት ዝምለኦ ግብሪ ክቐጽዕ ኢሉ ኣብ ነነድሕዶም ክሰማምዕሉ ዘይክእሉ ቋንቋታት ፈጠርሎም በዚ ኸኣ ኣብ መንጎ ደቂ ሰብ ዓቢ ፍልልይ ተፈጠሩ። ሎሚ ግን ባቢሎን ተቐይሩ ንረኽቦ። ኩሎም ነቲ መልእኽቲ ይርድእዎን ይሰምዑን። ደቂ ሰብ ኣብ ትሕቲ ኣምላኽ ሓደ ስድራ ኮይኖም።

**ብዘይመጠን ምፍራሕ፡**

ወንጌል ዮሐንስ ንምጽኣት መንፈስ ቅዱስ ፍልይ ብዝበለ መገዲ ይገልጻልና። በታ ቀዳመይቲ መዓልቲ ሰምን ሰንበት ትንሣኤ እዩ ነሩ ሓዋርያት ነቶም ኣይሁድ ስለ ዝፈርሁ መዓጹ ሸጊሮም ኣብ ሓደ ገዛ ነሮም። ከምቲ ንኢየሱስ መምህሮም ዝቐተልዎ ከምኡ ከይቀተልዎም ፈሪሖም ኣብ ከቢድ ፍርሒ እዮም ነሮም። ብርግጽ እቶም ሰበ ስልጣን ነዚ ንእሽቶይ ማሕበር ዓብዩ ኣብ ኩሉ ከይተዘርግሑ፣ ጸገም ከይገበረሎም እንከሉ ከጥፍእዎ ዘየማትእ ጉዳይ እዩ ነሩ። ነዚ ኹሉ ኣብ ግምት ኣእትዮም ሓዋርያት ኣብ ዓቢ ፍርሒ ራዕድን እዮም ነሮም።

ኢየሱስ ብሃንደበት ኣብታ ተኣኪቦምላ ዝነበሩ መጻ ኣብ ማእከሎም ደው ኢሉ ድማ “ሰላም ንኣኻትኩም ይኹን” በሎም። ዝኾነ ኣይሁዳዊ ዝብሎ ሰላምታ እዩ ኣብዚ ግን ፍልይ ዝበለ ትርጉም ኣልኦ። ኣብ መዓልቲ ጸሎተ ሓሙስ ኣብ ድራር እንከለዉ ፍሉይ ሰላም ማንም ከሕድጎም ከም ዘይክእል ኣተሰፊውዎም ነሩ። እዚ ሰላም እዚ ኣብ ካልእ ክረኽብዎ ዘይክእሉ ከምኡ ዝኾነ ከሕድጎም ዘይክእል እዩ።

ነዞም ብዘይመጠን ብፍርሓት ተዋሕጦም ዘለዉ ሰላም ኣምጺእሎም። ሽዑ ኣቕሳሉን ዝተወግኦ ጎኑን ኣርእይዎም። በዚ ኸኣ ንሱ እቲ ዝተሰቐለ ኢየሱስ ከምዝኾነ ካብ ሞት ከምዝተንሥኤ ዘጠራጥር ከምዘየሎ ገሊጽሎም። እቲ ውሒጥዎም ዝነበረ ፍርሓት ምስ ተቐንጠጠሎም ክንገር ዘይክእል ሓጎስ ዓቢልዎም ኢየሱስ ከኣ እንደገና ሰላሙ ሂብዎም።

**ተልእኮ ምቕባል”**

ድሕሪ እዚ ኩሉ ተልእኮ ሂብዎም፡ “ከምቲ ኣቦይ ንኣይ ዝልኣኸኒ ኣነውን ከምኡ እልከኩም ኣሎኹ”። ተልእኮኦም ለክዕ ከምቲ ናቱ እዩ፣ ነቲ ንሱ ዝገብሮ ዝነበረ ምቕጻል እዩ ተልእኮኦም።

ሽዑ “እዚ ኢሉ ኡፍ በለሎም እሞ መንፈስ ቅዱስ ተቐበሉ” ምስትንፋስ ናይ ሕይወት ምልክት እዩ። ኣብ ታሪኽ ፍጥረት ኣምላኽ ኣብ ልዕሊ ማያት ኣስትንፈሰ። ከምኡ ኣብ ልዕሊ ጭቃ ምስ ኣስተንፈሰ ሰብ ከምዝተፈጥረ ነንብብ። ኣብ መዓልቲ ጳራቅሎጦስ ኣብ ልዕሊ ሓዋርያት ምስ ኣስተንፈሰ ሓዲስ ሕይወት ሂብዎም፣ ሓዲስቲ ፍጥረት ገርዎም፣ ብመንፈስ ቅዱስ ዝውሃብ ሕይወት እናሃቦም ከኣ “መንፈስ ቅዱስ ተቐበሉ” ኢልዎም። ቀጺሉ ከኣ “ኃጢአቶም ንዝኃደግኩምሎም ኪኅደገሎም ንዘይኃደግኩምሎም ግና ኣይኪኅደገሎምን እዩ” ኢልዎም። እዚ

ከም ናይ ሓደ ፈራዳይ ብዓል ስልጣን ዝህቦ ንሰባት ነጻ ካብ በደል ከምዝኾኑ ዝገልጽ ጥራሕ አይኮነን። ልዕሊኡ እዩ። ሓዋርያት ንሰባት ካብ መጀመርያ ክሳብ መወዳእታ ኣብ ኣምላኽ ክመልሱ፣ ነቶም ካብ ኣምላኽ ዝተፈልዩ ሓድነቶም ክሕድሱ ፍሉይ ተልእኮን ስልጣንን ተዋሂብዎም። ከምኡ ኣብ መንጎ ሰባት ኣየኖት ንዕርቂ ስንድዎት ከምዝኾኑ ክውስኑ ስልጣን ተዋሂብዎም።

**ዝልዓለ ተልእኮ፡**

ናይ ቤተ ክርስቲያን ዝልዓለ ስልጣን ንሰባት ኣብ ኣምላኽ ምምላስ እዩ። ንብዙሓት ኣብ ክርስትና ምምላስ አይኮነን ወይ ኣብያተ ክርስቲያናት ምህናጽ አይኮነን እቲ ቀንዲ፣ ምስ ኣምላኽ ኮንካ መንግስቲ ኣምላኽ ምህናጽ እዩ። መንግስቲ ኣምላኽ ዝፍለጥ ምሉእ ዓለም ምስፈለጠን ተቐብሎን እዩ፣ እዚ ኸኣ ኣምላኽ ንይታናን ፈጣሪናን ከምዝኾነ ምስ ተቐብልና ሽዑ ሰባት ሕይወቶም እናሓደሱ ኣብኡ ገጾም ጉዕዞ ምስ ጀመሩ እዩ ዝረጋገጽ።

እዚ እዩ ኢየሱስ ንሓዋርያት ዝሃቦ ተልእኮ ንኣና እውን ዝተዋህበ ተልእኮ። ሓደ ሰብ መጠን ምስ ኣምላኽ ዝተዓርቀሉ ንኢየሱስ ከም መድሕኑ ዝተቐበለ እቲ ሰብ ንኻልኦት ኣብ መኣዲ ዕርቂ ምስ ኣምላኽን ሰብን ክቕርብ ትሑዝ እዩ።

**ፍሉይ ውህበት፡**

ኣብ መልእኽቲ ጳውሎስ ዝተነበ ብዛዕባ ውህበታ መንፈስ ቅዱስ ኣብ ግራት ኣምላክ ክንዓዩ ንነፍሲ ወከፍና ዝተዋህበ ይዛረብ። ነፍስ ወከፍና ኣብ ሓደ ዓይነት ብሓደ መገዲ ዝተጸዋዕና አይኮናን። “ዝተፈላለዩ ዓይነት ውህበታት ኣገልግሎት ክግበሩ ዘለዎም ኣለዉ፣ ኣብ ኩሎም ሓደ ዝኾነ ኣምላኽ ብዝተፈላለዩ መገዲ ብዝተፈላለዩ ሰባት ይዓዩ”።

ኩልና ሓደ ምጨረሻ ዝኾነ ዓላማ ወይ መወዳእታ ኣሎና፣ ካብ ሓደ መንጨሪ ሓይሊ ዝሰነቕ ህያባት ኣሎና እንተ ኾነ ብዘሎና ዝተፈላለዩ ዓቕምን ክእለትን፣ ኣብ ዝተፈላለዩ ኩነታትን ብዝተፈላለዩ መገዲ ነቲ ዝተዋህበና ክንገልጽ ኣሎና። ብሓደ ንዓዩ ግን ብተፈላለዩ መገዲ ኣብ ናይ ሓባር ዓላም ንሳተፍ። ጳውሎስ ነዚ ከረድእ ኢሉ ከም ኣብነትን ኣብ ሰውነት ወዲ ሰብ ዘሎ ሓድነትን ፍሉይነትን ይነግር። ብዙሕ ኣካላት ግን ነፍሲወከፍ ኣካል ንጽቡቕ ምሉእ ሰውነት ይዓዩ። እዚ እዩ ስእሊ ናይ ሓንቲ ማሕበር ክርስቶስ፣ ናይ ሓንቲ ሰበኻ ወይ ቍምስና ክኸውን ዘለዎ። ብእንታይነት ሓደ ኢና ማለት ኣምላኽ ከፈጥረና እንከሎ ሓደ ዓይነት ገሩ እዩ ፈጠሩና፣ ኣብ መንጎና ዝበልጽ ወይ ዝንእስ የብልናን፣ ሃብቲ ወይ ድኽነት ኣፍልጦ ዘሎና ንኹን ዘይንፈልጥ ጥዑያት ንኹን ሕሙማት፣ ንኣሸቱ ንኹን ዓበይቲ ሓደ ዓይነት ኢና፣ ኣብ ጸዋዕታና ግን ዝተፈላለና ኢና፣ ኣብ እንህቦ ኣገልግሎት ብፍሉይ መገዲ ዝተወሃብና ስለ ዝኾና ዝተፈለ ኣገልግሎት ክንህብ ንሕተት።

ኣብ ብዓለ ጳራቅሊጦስ ናይ መላእ ማሕበረ ክርስትና ህንጻትን ተልእኮን ክነብዕል እንከሎና ኣብ ናይ ግልና ጸዋዕታን ህያብን ብፍሉይ ኣተኩርና ክነስተንትን፣ ነቲ ፍሉይ ኣገልግሎት ኣነ ንማሕበር ክርስቶስ ከበርክቶ ዝግብኣኒ ኢልና ክንሓስብ፣ ኣብ ፍሉይ ማሓበር ከወፍዮ ዘሎኒ ብፍሉይ ካባይ ኣምላኽ ዝደልዮ ዘሎ ኢልና ክነስተንትን እዋኑ እዩ። ስለዚ መንፈስ ቅዱስ ሎሚ እንታይ ክንገብር ይደልዮና ኣሎ? ኣበይ ገጹ ይመርሓና ኣሎ፣ ነዝን ካልእን ሕቶታት ንርእስና ክንሓትት እዋኑ እዩ።

ከም ህዝቢ ከም ሃገር ከም ቍምስና ክንምልሶ ዘሎና ነገራት ኣሎና። ሰብ ኣብ ናይ ሰይጣን ስራሕ ኣትዩ ዓለም ዓመጽ ግፍዒ ጥልመት ሓሶት በዚሕዋ ብዓይንና ንርኢ ኣሎና ስለዚ ልኡኻት

መንፈስ ቅዱስ ኮና ነፍስወከፍና ክንዓዬ አምላኽ ክልእከና ይደሊ አሎ። ስድራታት ህብረተሰብ፣ ማሕበራት ብሓፈሻ ኩሉ ይመቻቸል ንርኢ አሎና። ሰብ ትማሊ ይሓይሽ አብ ዝብለሉ በጺሑ አሎ። ነዚ ኩሉ ክቕይረልና ካብ ፍርሕን ጸበባን ከውጽኦና ዝኸእል መንፈስ ቅዱስ ጥራሕ እዩ። ሓይሊ ሂቡ ነቲ አብ ሕይወትና ዝንገፈና ፈተናታት ከም እንሰዕር ዝገብር፣ ስድራታት፣ ማሕበራትን ዓለምናን ካብ ፍርሑ ካብ ኩሉ አውጺኡ ዝቕይር ንሱ ጥራሕ እዩ። ንሓቀኛ ርድኢት ከምንሕዝ ዝገብር አብ ዕለታዊ ሕይወትና ክንጉዓዝ ዝሕብር እዩ እሞ ብልቢ ንለምና።

ነዚ ኹሉ አብ ግምት አእቲና ጽን ኢልና አብ ሕልናና ዘሎ ክንሰምዕ ህድእ ንበል። መንፈስ ቅዱስ እንታይ ካባይ ይደሊ አሎ አየናይ መገዲ ክጉዓዝ ይደልየኒ አሎ ከምኡ አየና መገዲ ይመርሓኒ አሎ ኢልና ምስ ርእስና ክነዕልል ይግባእ። ከምብሓዲስ መንፈስ ቅዱስ አብ ሕይወትና እንታይ ክህበና ከምዝደሊ ዕድል ንሃቦ አባና ክዓዩ ምስ ማርያም ኮና ሕራይ ንበሎ። ብግምት ብስምዒት ዘይኮነ ብመንፈስ ቅዱስ ተመሪሕና ቅዱስ ሕይወት ክንመርሕ ፍቓደኛታት ንኹን።

መንፈስ ቅዱስ እንተ መርሓና ዝመጸ ይምጻእ ዝኸበደ ይኸበድ ዓለምና ከም ዕንቁ ትጽብብ አይክንደናገርን ኢና። ስለዚ ጸሎትና “ኦ ንይታ መንፈስ ቅዱስካ ስደድ ሽዑ ንገጽ ምድሪ ክትሕድሶ ኢኻ” (መዝ 104:30) ዝብል ይኹን።

ዮውሐንስ ወንጌላዊ ከምዝበለና “መንፈስ ምስ መጸ ግና ናብ ኩሉ ሓቂ ዘበለ ክመርሓኩም እዩ” (ዮሐ 16:13)። መንፈስ ቅዱስ እምብኣር ሓላዊና ጸግዕና ጠበቓና ሓባሪና እዩ ልዕሊ ኹሉ ኸኦ ኦርኦና (ሞደል) እዩ። ጳውሎስ አብ ገላትያ አብ ዝጸሓፉ “ ብመንፈስ ንንበር” (ገላ 5: 25) ይብለና። ሽዑ ናይ መንፈስ ቅዱስ ፍሪ ይነግረና “ፍቕሪ ሓጎስ፣ ሰላም፣ ትዕግስቲ፣ ልግሲ፣ ሕያውነት፣ እሙን ምዃን፣ ትዕግስቲ፣ ርእሰ ምልኪ”። ነዚ ክነብር እንተ ወሰና ጥራሕ እዩ መንፈስ ቅዱስ ምሳና ዝህሉ።

በዚ ብሩኽ መዓልቲ ጳራቅሎጦስ እምብኣር ከምቲ ንልቢ ሓዋርያት ዝተንከፈ እሞ ዝለወጠ ንልባትና ክትንክፎ እሞ ሓዲስ ልብን መንፈስን ክህበና ንለምና። እቲ እሳት አብ ልዕላና ይውረድ እሞ ሽዑ እቲ ሃልሃልታ አብ ካልኦት ክሓልፍ እዩ።

ከምቲ ቅድስት ካተሪና ብዓልቲ ሴና እትብሎ “ነቲ ክትኮኖ ዝግብኣካ እንተ ኹንካ ንዓለም ክትውልዓ ኢኻ” እዚ ማለት ከኦ ከም ኦርድእት ክርስቶስ ንትምህርቲ ክርስቶስ ክንሰምዕ አብ ሕይወትና ክነብር እንተ ኸኦልና ኩሉ ክቕየር እዩ።

ኦ መንፈስ ቅዱስ አምላኽና ሰላምካ ፍቕርኻ አብ ልዕላና አውርደልና ብኹሉ ተሓዲስና ሰበኸቲ ወንጌልን ዘራእቲ ፍቕርን ግበረና። ንኹሉ ቀንጢጥካ ንኣኻ ከም እንሰዕብ ግበረና።

ብሩኽ ብዓለ ጳራቅሊቶስ።

አባ ንጉሠ ፍሥሓ